



QORTI TA' L-APPELL KRIMINALI

**ONOR. IMHALLEF
LAWRENCE QUINTANO**

Seduta tas-7 ta' Marzu, 2011

Appell Kriminali Numru. 180/2010

**Il-Pulizija
Vs
Francis Vella**

Il-Qorti,

Rat l-akkuza dedotta kontra l-appellant quddiem il-Qorti tal-Magistrati (Malta) bhala Qorti ta' Gudikatura Kriminali talli nhar l-20 ta' Marzu, 2009 għall-habta ta' 15.45 ta' wara nofsinhar, ħebb għal martu Philippa Vella w ikkagunalha griehi ta' natura hafifa hekk kif iċċertifikat minn Dr. Raymond Grixti MD tal-Mosta Health Centre.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-14 ta' April, 2010, li biha, wara li rat l-artikoli 383(1) u 221(1) tal-Kapitolu 9 tal-Ligijiet ta' Malta, sabet lill-appellant ħati u għaldaqstant ikkundannatu xahar prigunerija sospiża għal sena ai terminu tal-artikolu 28A tal-Kapitolu 9 tal-Ligijiet ta' Malta. Il-Qorti spjegat il-portata ta' din is-sentenza lill-appellant.

Kopja Informali ta' Sentenza

Rat ir-rikors tal-appellant minnu pprezentat fis-26 ta' April, 2010, li bih talab li din il-Qorti jogħgobha tħassar is-sentenza appellata minħabba illi hija nulla w invalida, ineffettiva w mhux enforzabbli, a bazi tar-raġunijiet legali mogħtija b'referenza partikolari għas-sub artikolu 4 tal-artikolu 28A tal-Kodici Kriminali, apparti minn raġunijiet legali u fattwali ohra li ngħataw u li huma fiċ-ċirkostanzi rilevanti bħal prinċipju fil-liġi kriminali li *in dubio pro reo*.

Illi alternattivament jekk din il-Qorti jidhrilha li ma taqbilx ma l-ewwel talba hawn fuq sottomessa, talab, previa r-riforma tas-sentenza appellata sabiex tillibera lill-appellant minn kull htija fid-dawl tas-sottomissjonijiet fattwali u legali li saru f'dan ir-rikors ta' l-appell odjern.

Fliet l-atti kollha processwali.

Rat il-fedina penali aggornata tal-appellant esebita mill-prosekuzzjoni fuq ordni tal-Qorti.

Rat illi l-aggravji tal-appellant fil-qosor huma s-segweni w cioe':-

Illi kien hemm żewġ verżjonijiet dwar dak illi sehħ fl-20 ta' Marzu, 2009 fid-dar konjugali u għalhekk taħt l-ebda ċirkostanzi ma seta' huwa jinstab ħati taħt l-artikolu 221 sub-artikolu 1 tal-Kapitolu 9 tal-Ligijiet ta' Malta. Difatti l-Qorti ma applikatx l-aartikolu 383 tal-Kap 9. Barra dan, ebda wieħed mix-xhieda ma ddepona fil-kawża.

L-appellant talab it-tħassir tas-sentenza għaliex hija nulla minħabba li l-Ewwel Onorabbli Qorti ma spjegatx il-konsegwenzi tal-artikolu 28A. Fl-alternattiva tirriforma s-sentenza billi tillibera lill-imputat.

Ikkonsidrat

Il-Qorti għandha quddiemha żewġ sottomissjonijiet dwar nullitajiet: waħda tal-appellant u l-oħra tal-Avukat Ġenerali.

F'din is-sentenza l-Qorti ser timxi kif ġej:

- (a) Teżamina r-rokors tal-appellant dwar it-talba dwar in-nullita'
- (b) Teżamina s-sottomissjonijiet tal-Avukat Ġenerali dwar in-Nullita'
- (c) Teżamina l-mertu.

L- aggravju tal-appellant – in-nullita' tas-sentenza.

L-ewwelnett l-appellant jissottometti li s-sentenza tal-Ewwel Onorabbli Qorti hija nulla għaliex il-Qorti ma spjegatx il-portata tal-artikolu 28A lill-imputat. Jekk wieħed iħares lejn fol 1 fejn tidher is-sentenza miktuba mill-Maġistrat, wieħed jara li hemm l-artikolu 28A tal-Kap 9 u m'hemmx imsemmi li saret xi spjegazzjoni.

Iżda dan minnu nnifsu ma jfissirx li l-Qorti m'għamlet ebda spjegazzjoni għaliex din setgħet saret oralment u ma tniżżlitx bil-miktub meta s-sentenza kienet qed tinkiteb fl-awla. Filfatt l-artikolu 28(4) tal-Kap 9 mkien ma tgħid li din l-isjegazzjoni għandha titniżżel bil-miktub fl-atti tal-proċess. .

Barra minn dan l-istess artikolu mkien ma jgħid li jekk ma ssirx din l-isjegazzjoni jew jekk din ma tinkitibx, allura hemm xi nullita'. Kif qalet din il-Qorti diversament preseduta fil-każ 'Il-Pulizija versus Russell Bugeja' (29 ta' Frar 2008):

'Leċċezzjoni tan-nullita' ta' att fil-kamp tal-proċedura penali hija, bħala regola ġenerali, ammissibbli biss fejn il-Leġislatur jikkominaha. Mill-bqija għandha tipprevalu l-massima 'interpretatio fienda est ut res magis valeat quam pereat.'

Iżda dak li forsi ħarab lill-appellant kien li fis-sentenza dattilografata – a fol 19 – hemm miktub:

'Il-Qorti spjegat il-portata ta' din is-sentenza lill-imputat.'

Kopja Informali ta' Sentenza

Jiġifieri li t-tali spjegazzjoni fil-fatt saret. Barra dak li diġa' ntqal hawn fuq, imkien m'hemm fil-Liġi li r-record li saret it-tali spjegazzjoni jrid ikun bilfors miktub bl-idejn.

Għalhekk il-Qorti qed tirrespingi dan l-aggravju dwar in-nullita' tas-sentenza.

Iż-żewġ sottomissjonijiet imqajma mill-Avukat Ġenerali dwar in-nullita' tar-rikors tal-appell.

Il-Qorti qed teżamina żewġ sottomissjonijiet imqajma mill-Avukat Ġenerali.

Dawn huma prinċipalment tnejn li n-nuqqas tagħhom, skond l-Avukat Ġenerali, u minħabba wkoll dak li jiddisponi l-artikolu 419 li jipprovdi dwar ir-redazzjoni tar-rikors tal-appell, jistgħu jgħibu n-nullita' tal-appell. 'Taħt piena ta' nullita' jirrikjedi:

- (a) il-fatti fil-qosor;
- (b) ir-raġunijiet tal-appell;
- (ċ) it-talba għat-taħsir jew għat-tibdil tas-sentenza tal-Qorti Inferjuri.

L-Avukat Ġenerali jissottometti li ma (a) imkien ma jidhru l-fatti fil-qosor; u (b) it-talba għat-taħsir jew tibdil hija żbaljata.

Il-fatti fil-qosor

Dwar kif għandhom ikun u redatti l-fatti, kien hemm diversi deċiżjonijiet tal-Qorti tal-Appell Kriminali li taw indikazzjoni kif dawn għandhom isiru. Biżżejjed wieħed jireferi għal dak li qalet din il-Qorti diversament preseduta fil-każ 'Il-Pulizija versus Robert Caligari Conti' tal-10 ta' Diċembru 1996:

'Bil-fatti fil-qosor wieħed jifhem il-fatti saljenti tal-każ, esposti b'mod ċar iżda konċiż, b'tali mod li kemm l-intimat kif ukoll il-Qorti jkunu jistgħu mill-ewwel jaqdbu x'inhuma l-fatti kif allegati mill-istess appellant. Ma junx sodisfatt il-vot tal-Liġi jekk ikunu magħġuna mal-aggravji. B'halma l-

Kopja Informali ta' Sentenza

indikazzjoni tal-aggravji ma tistax issir b'semplici referenza għall-fatti, hekk ukoll il-fatti jridu jkunu esposti indipendentement mill-aggravji liema aggravji jistgħu ikun kemm fuq punti ta' fatt kif ukoll fuq il-punti ta' dritt sostantiv jew proċedurali.'

M'hemmx għalfejn wieħed jellabora wisq fuq il-ħtieġa li jkun hemm dawn il-fatti fir-rikors. Il-fatti fil-qosor jgħinu sabiex il-ġudikant ikun jista' mill-ewwel jinduna x'inhuwa qofol tal-każ li jkollu quddiemu.

Matul is-sottomissjonijiet in risposta, l-appellant qal li l-fatti kienu qegħdin fir-rikors.

Bir-rispett kollu, il-Qorti fittxet paragrafu, paragrafu ħa tara fejn huma l-fatti. L-ewwel wieħed sempliċemnt jgħid li dak iż-żmien l-imputat kien qiegħed fi proċeduri ta' separazzjoni. It-tieni jgħid x'kienet l-akkuża. It-tielet jgħid li la jhemm żewġ verżjonijiet, allura l-appellant ma kellux jinstab ħati. Ir-raba' jgħid li l-Ewwel Qorti applikat ħażin l-Artikolu 28A għax ma tatx spjega lill-imputat. Il-ħames paragrafu huwa dwar l-applikazzjoni u meno tal-artikolu 383 u s-sitt wieħed jgħid li mkien bħala stat ta' fatt ma jirriżulta li l-appellanti ħebb għall-mara tiegħu.

Wara dawn is-sitt paragrafi jibdew l-aggravji li jerġgħu jirrepetu dak li ntqal fis-sitt paragrafi ta' qabel.

Lanqas is-sentenza mogħtija mill-Qorti Kostituzzjonali fl-ismijiet 'Norman Lowell versus Direttur Ġenerali tal-Qorti et' fit-28 ta' Frar 2011 ma tista' tgħin lill-appellant. F'dik is-sentenza l-Qorti Kostituzzjonali sabet il-fatti mxerrdin jew fis-sentenza li ngħatat mill-Qorti tal-Maġisttati bħala Qorti ta' Ġudikatura Kriminali jew fir-rikors promotorju. Hawnhekk, il-Qorti kellha biss sentenza qasira ħafna, ix-xhieda ma kinux reġistrati u r-rikors, kif diġa' ntqal, il-Qorti ma setgħetx tkun taf x'inhuma l-fatti.

Għalhekk la fir-rikors promotorju mkien ma hemmx il-fatti fil-qosor u għalhekk l-appell huwa null.

It-Talbiet

L-Avukat Ġenerali ssottometta li t-talba fit-tmiem tar-rikors ma saritx kif titlob lil-Liġi. Għal darb'oħra hemm ħafna ġurisprudenza fuq dan il-punt fosthom 'Il-Pulizija versus Ivan Fenech' deċiża fit-3 ta' Lulju 2008 fejn il-Qorti sostniet hekk:

'Illi din il-Qorti kellha diversi okkażjonijiet fejn enfassizzat li t-talba ottenuta fir-rikors tal-appell, fejn si tratta ta' tibdil jew riforma tas-sentenza appellate, trid tindika x'għandu jiġi konfermat u x'għandu jiġi revokat.'

Fir-rikors odjern l-appellant l-ewwel talba it-tħassir tas-sentenza indikata minħabba nuqqas ta' osservazzjoni ta' dak li hemm provdut fis-sub-artikolu 4 tal-artikolu 28A tal-Kap 9, 'apparti minn raġunijiet legali u fattwali oħra li ngħataw u li huma fiċ-ċirkostanzi rilevanti bħal prinċipju fil-Liġi Kriminali li 'in dubio pro reo'.

Imbagħad huwa talab 'alternattivament –riforma tas-sentenza sabiex tillibera lill-imputat minn kull ħtija fid-dawl tas-sottomissjonijiet fattwali u legali li sau f'dan ir-rikors.

Fl-ewwel parti tat-talbiet l-appellant kien korrett iżda fit-tieni parti, jew fl-alternattiva, ried jitlob it-tħassir (jew ir-revoka) wkoll u mhux ir-riforma għax hawn mhux qed jgħid x'irid jinbidel u x'għandu jidhol minflok.

Fil-fehma ta' din il-Qorti lanqas id-deċiżjoni fil-kawża kostituzzjonali 'Richard sive Rachela Spiteri u Nadal Bonello v Avukat Ġenerali' tad-9 ta' Marzu 2010 (li kienet limitata għaċ-ċirkostanzi partikolari ta' dak il-każ' ma ssalva s-sitwazzjoni għall-appellant. **Għaldaqstant il-Qorti qed tilqa' wkoll din it-tieni sottomissjoni tal-Avukat Ġenerali dwar in-nullita' tar-rikors tal-appell.**

X'kien hemm fil-mertu.

Il-Qorti setgħet waqfet hawn iżda minkejja li laqgħet is-sottomissjonijiet tal-Avukat Ġenerali u ddikjarat in-nullita' tal-appell, il-Qorti xorta fliet l-atti kollha.

Mix-xhieda ta' Filippa Vella (22 ta' Novembru 2010) jirriżulta li fl-20 ta' Marzu 2009 hija kienet qed tkellem lil Francis Vella sabiex ibiegħu l-post. Kienet qed titwi l-ħwejjeġ u qabad il-banju tal-plastik u waddabħulha. Kienet sordiet u rat id-demmi nieżel. Imbagħad kienet marret l-għassa, il-Poliklinika tal-Mosta u l-Mater Dei. Tmint ijiem wara kellha terġa' tmur biex jara kif kien imneħirha.

Fil-kontro-eżami qalet li hi u l-imputat kien ikollhom battibekki bejniethom. Hi kienet għadha kif qalet lil żewġha biex ibiegħu d-dar ħalli nisseparaw. Hi kienet stordiet bid-daqqa li kien taha.

A fol 10 u 11 jidher ċertifikat li fih it-Tabib Dr.Kenneth Muscat kien eżamina l-Filippa Vella li ċcertifika li l-qarquċa ta' nofs imneħirha kienet mgħawġa.

A fol 12 jidher ċertifikat ieħor tat-tabib Dr Raymond Gixti li jiddeskrivi l-grieħi bħala ħfief salv kumplikazzjonijiet.

Xehed ukoll Francis Vella li qal lil martu kienet iġġib in-nies id-dar biex jaraw id-dar u hu ma jkun jaf b'xejn. Huwa żied jgħid li dak in-nhar tal-inċident la kien qabad il-friskatur u lanqas ma kien ħebb għal martu. Kienet martu li kienet ser taggredih bih. (fol 61). Hu mar jeħodħulha minn idejha u ġibditu għal fuq wiċċha. Huwa qal li dak il-ħin kienu viċin ta' xulxin u li ma kienx raha storduta. Meta bagħtu għalih l-għassa huwa kien qalilhom dak li xehed issa.

Fil-kontro-eżami qal dak in-nhar kien irrabjat (fol 65). Huwa qal ukoll li martu kienet ser taggredih bil-banju u mar biex jieħdu minn idejha sabiex jiddefendi ruħu. (fol 67). Kien b'mod aċċidentali li hi laqtet imneħirha hi stess.(Ara wkoll fol 69). Hu kien żamm parti biss mill-banju. (fol 69). Huwa ma kienx intlaqat bil-banju u fil-fatt hu lanqas girfa ma kellu.

Aktar sottomissjonijiet tal-appellant

L-appellant jissottometti wkoll li t-Tobba li ħarġu ċ-ċertifikati ma ddeponewx quddiem l-Ewwel Onorabbli Qorti. Iżda dawn setgħu ttellgħu mid-difiża kemm għall-eżami kif ukoll għall-kontro-eżami jekk id-difiża ħasset il-ħtieġa li għandha tikkontrolla dak li jdiher fiċ-ċertifikati. Jekk dan ma sarx, ix-xhieda mogħtija minn dawn it-tobba xorta tibqa' valida u ma tistax tiġi skartata.

Sottomissjoni oħra ta l-appellant kienet li kien jistenna li l-Ewwel Onorabbli Qorti kellha tapplika l-prinċipju ta' 'in dubio pro reo' għaladarba kien hemm żewġ verżjonijiet a' x'għara differenti u, barra dan, tant ma kellux ħtija l-appellant, li ma applikatx l-artikolu 383 tal-Kap 9.

Bir-rispett kollu l-fatt li jkun hemm żewġ verżjonijiet differenti jew kontrastanti ma jfissirx li Qorti għandha taqbad u tillibera. Anzi jinkombi aktar fuqha li tagħmel eżerċizzju bir-reqqa biex tara liema hi l-verżjoni t-tajba. Dan li għamlet l-Ewwel Onorabbli Qorti u dan li sar ukoll din il-Qorti. Li kieku kellu wieħed jillibera kull darba li hemm verżjonijiet differenti allura kull ma jrid isir huwa li d-difiża ttella' xhud li jagħti verżjoni oħra u hekk jieħu liberatorja.

Din il-Qorti rat u semgħet iż-żewġ partijiet jixhdu quddiemha u hija konvinta li x-xhieda ta' Filippa hija ħafna aktar attendibbli. L-imputat tilef rasu minħabba l-argument dwar id-dar u l-ewwel ħaġa li sab taħt idejh qabad u garaha. Inutli joqgħod jgħid li kien qed jiddefendi ruħu u ġibed il-banju lejha. Din l-istorja m'hi attendibbli xejn. Lanqas m'hu verosimili li l-mara kellha saħħa daqshekk kbira li tiġbdu lura minn idejn r-raġel u tolqot imneħirha. Aktar u aktar, kif b'għibda b'saħħa bħal dik, ma waqgħetx għal daharha.

Il-Qorti ssib li kien l-imputat li xejjer id-daqqa bil-banju.

Fl-aħħarnett, il-fatt li l-Ewwel Onorabbli Qorti ma applikatx l-artikolu 383 tal-Kap 9 ma jfisser bl-ebda mod li l-appellant ma kellux ħtija. L-artikolu 383 m'huwa xejn ħlief forma ta' garanzija sabiex min hu misjub ħati joqgħod

Kopja Informali ta' Sentenza

attent sa massimu ta' sena. Jekk ma joqgħodx attent kif igib ruħu mal-parti l-oħra jispiċċa jhallas 234 Ewro. Is-suspensjoni ta' sentenza ta' prigunerija għal sena diġa' għandu jservi ta' garanzija.

KONKLUŻJONI

Għalhekk il-Qorti, waqt li xorta waħda eżaminat il-mertu u ma sabet xejn xi tirrifirma jew tirrevoka fl-ewwel sentenza għal dak li hu mertu, qed tilqa' s-sottomissjonijiet tal-Avukat Ġenerali, tiddikjara li l-appell fl-ismijiet premissi huwa null u konsegwentement qed tiċċdu, u għalhekk qed tkun ikkonfermata is-sentenza mogħtija mill-Ewwel Onorabbli Qorti fl-ismijiet premissi u li minnha sar appell li jgib in-numru 180/2010.

< Sentenza Finali >

-----TMIEM-----